



## جملہ حقوق محفوظ

رسالہ	:	فلسفہ اذانِ قبر
تصنیف	:	علامہ عبدالستار ہمدانی برکاتی، نوری
تصحیح و تقدیم	:	مولانا نعمان اعظمی الازہری
کمپوزنگ	:	ارشاد علی جیلانی، برکاتی
بار اول	:	رجب المرجب ۱۴۲۶ھ مطابق اگست ۲۰۰۵ء
ناشر	:	مرکز اہل سنت برکات رضا، امام احمد رضا روڈ، پور بندر۔ گجرات

## ملنے کے پتے

- البرکات گرافکس، ٹیما محل، جامع مسجد۔ دہلی
- مکتبہ امجدیہ، ٹیما محل، جامع مسجد۔ دہلی
- فاروقیہ بک ڈپو، ٹیما محل، جامع مسجد۔ دہلی

# فلسفہ اذانِ قبر

تصنیف

علامہ عبدالستار ہمدانی ”مصروف“

برکاتی، نوری

ناشر

مرکز اہل سنت برکات رضا

امام احمد رضا روڈ، مین واڈ، پور بندر۔ گجرات (انڈیا)

[قال رسول الله : ﷺ ]

إِذَا أَدَّنَ الْمُؤَذِّنُ أَدْبَرَ الشَّيْطَانُ وَ لَهُ حُصَاصٌ

[أخرجه الإمام مسلم]

## پہراء

امام اہل سنت، مجدد دین و ملت، مخزن علم و حکمت سیدنا امام احمد رضا قادری  
حنفی بریلوی کے نام...

- جن کی زبان و قلم کو اللہ تعالیٰ نے اپنے دینِ متین کی نصرت و حمایت کی توفیق  
بخشی۔
- جن کی ہر جنبش زبان و قلم شریعتِ مطہرہ کی تائید میں ہوئی۔

## زور

- جن کی تقریباً سات دہائیوں پر مشتمل زندگی خالص خدمتِ دین سے عبارت  
ہے۔

فَجَزَاهُ اللَّهُ تَعَالَى عَنَّا أَفْضَلَ الْجَزَاءِ وَ أَحْسَنَ مَثْوَاهُ -

(ہمدانی)

بِسْمِ اللّٰهِ الرَّحْمٰنِ الرَّحِیْمِ

## تقدیم

اللہ تعالیٰ نے اس روئے زمین پر جیسے بے شمار انسان پیدا فرمائے، ویسے ہی ان کے رنگ و نسل میں بھی جہاں قدرے اختلاف ہے، وہیں ان کی طبیعتیں بھی باہم متضاد اور مختلف ہیں۔ کوئی ان میں طبعی طور پر شریف، سنجیدہ اور منصف مزاج واقع ہوا ہے۔ جو ہمیشہ حق سننا چاہتا ہے، حق دیکھنا چاہتا ہے اور حق ہی بولنا چاہتا ہے، چاہے حالات جیسے بھی ہوں۔

رہے وہ جو فطری طور پر شر پسند ہیں، شرارت جن کا شیوہ، بے جا اختلافات جن کی عادت اور عداوت و دشمنی جن کا مشغلہ ہوتا ہے، ایسے لوگوں کی تعداد دور حاضر میں بہت زیادہ ہو گئی ہے جو چھوٹے سے چھوٹے ٹضمنی اور فرعی مسائل کو ہوا دے کر اتنا بڑا طوفان اٹھا دیتے ہیں کہ خدا کی پناہ!

فروعیات میں اختلاف تک ہی معاملہ ہوتا تو شاید ”فلسفہ اذانِ قبر“ آپ تک پہنچانے کی چنداں حاجت نہ تھی مگر دراصل فروعیات کے پس پردہ کچھ اصولی مسائل میں بھی بعض دعویداران ایمان و اسلام سخت مخالفت کرتے ہیں۔ اسی بیجا تشدد

کے رد عمل میں یہ رسالہ آپ تک پہنچانے کی سعادت حاصل کی جاتی ہے۔

اذانِ قبر کے سلسلے میں آج مخالفین نے اتنی شدت برتنا شروع کر دی ہے کہ بعض مقامات پر جنگ و جدال کی نوبت آن پڑتی ہے۔ لہذا اس رسالہ کے فاضل مصنف حضرت علامہ عبدالستار ہمدانی، نوری برکاتی (مدظلہ العالی) نے وقت کی ضرورت محسوس کی اور مخالفین کو دندان شکن جواب دیتے ہوئے یہ مختصر مگر جامع رسالہ تحریر فرمایا۔

اس رسالہ میں اذانِ قبر کے جواز بلکہ استحباب پر تین قوی دلائل پیش کر کے طوالت کے خوف سے، یا یہ کہ رسالہ خالص عوامی ہے اور عوام الناس کو مد نظر رکھ کر طویل اور گجھک بختوں سے احتراز فرمایا ہے۔

مجھ جیسے کم علم اور ناتجربہ کار کے لیے اس رسالے پر مقدمہ لکھنا بڑا دشوار تھا، کہ جس مسئلہ پر سیدی اعلیٰ حضرت امام اہل سنت امام احمد رضا قادری فاضل بریلوی علیہ الرحمۃ والرضوان نے دلائل کا بحر بے کراں رسالہ بعنوان ”ایذان الاجر فی اذان القمر“ (۱۳۰۷ھ) تصنیف فرما کر امت کو اس اختلافی مسئلہ سے بچنے کے لیے بہت پہلے ہی ایک پلیٹ فارم عطا کر دیا، اس کے بعد زیر نظر رسالہ میں عام فہم زبان میں انہیں مسائل کا اعادہ و تلیخیص کے بعد مزید کچھ تحریر کرنے کی ضرورت نہیں، تاہم فاضل

مصنف کی تعمیل حکم میں چند سطور قلم بند کرنے کا شرف حاصل کر رہا ہوں۔

اللہ کے رسول صلی اللہ تعالیٰ علیہ وسلم نے ارشاد فرمایا:

”إِنَّ الْقَبْرَ أَوْلُ مَنْزِلٍ مِنْ مَنَازِلِ الْآخِرَةِ فَإِنْ نَجَا مِنْهُ فَمَا بَعْدَهُ أَيْسَرُ مِنْهُ وَإِنْ لَمْ يَنْجُ مِنْهُ فَمَا بَعْدَ شَرِّ مِنْهُ.“

بے شک قبر آخرت کی منزلوں میں سے پہلی منزل ہے پس بندہ اگر اس سے نجات پا گیا تو اگلی منزلیں اس کے لیے آسان ہیں اور اگر اس میں (معاذ اللہ) کامیاب نہ ہو تو اس کے بعد کی منزلیں اس کے لیے مشکل ترین ہیں۔

نیز فرمایا:

”وَقَالَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ مَا رَأَيْتُ مَنْظَرًا قَطُّ إِلَّا الْقَبْرَ أَفْرَعُ مِنْهُ.“

قبر سے زیادہ قبیح (خوفناک) منظر میں نے کہیں نہیں دیکھا۔

(شعب الایمان للبيهقي ، ۳۵۲/۷، دارالکتب العلمیہ بیروت

لبنان)

لہذا قبر میں مکر تکبیر کے سوالوں کے جواب میں ثابت قدم رکھنے کے لیے ہر

مرد مومن اپنے خویش و اقرباء کے سلسلے میں خواہش مند ہے، تو کیوں نہ اسے ایسا مجرب عمل بتا دیا جائے جس سے اس کی مراد بر آئے اور اس کے عزیزوں کی میت قبر میں ثابت قدم رہے اور شریعت مطہرہ کی خلاف ورزی بھی نہ ہو، تو وہ اذان کے کلمات ہیں جن کے ذریعہ بندہ مومن دنیا و آخرت، دونوں جہان میں حق پر ثابت قدم رہتا ہے۔

جیسا کہ اللہ تعالیٰ کا ارشاد ہے:

﴿يُثَبِّتُ اللَّهُ الَّذِينَ آمَنُوا بِالْقَوْلِ الثَّابِتِ فِي الْحَيَاةِ الدُّنْيَا وَفِي الْآخِرَةِ...﴾  
(سورہ ابراہیم، آیت: ۲۷)

اللہ تعالیٰ مومنین کو قول ثابت کے ذریعہ دونوں جہان میں ثابت قدم رکھتا ہے۔

حضرت ابن عباس رضی اللہ تعالیٰ عنہما کی تفسیر میں ہے:

”مَنْ دَاوَمَ عَلَى الشَّهَادَةِ فِي الْحَيَاةِ الدُّنْيَا يُثَبِّتُهُ اللَّهُ عَلَيْهَا فِي قَبْرِهِ وَيُلَقِّنُهُ إِيَّاهَا.“

کہ جو شخص دنیا میں کلمہ شہادت پر مداومت کرتا ہے، اللہ تعالیٰ اس کو قبر میں

اسی پر ثابت رکھتا ہے اور اس کی تلقین فرماتا ہے۔

(تفسیر کبیر لئلام الرازی ۱۰/۱۳۰، دار الفکر بیروت، لبنان)

اور حضرت ابو ہریرہ رضی اللہ تعالیٰ عنہ سے مروی رسول اللہ صلی اللہ تعالیٰ

علیہ وسلم نے ارشاد فرمایا:

”خَيْرُ الْكَلَامِ أَرْبَعَةٌ، لَا يَضُرُّكَ بِأَيِّهِنَّ بَدَأْتَ - سُبْحَانَ اللَّهِ

وَ الْحَمْدُ لِلَّهِ وَ لَا إِلَهَ إِلَّا اللَّهُ وَ اللَّهُ أَكْبَرُ -“

(کنز العمال ۲۰۰۲، ابن النجار عن ابی ہریرہ)

بہترین کلام چار ہیں، ان میں سے جس سے بھی تو شروع کرے کوئی

نقصان نہیں، وہ یہ ہیں ”سُبْحَانَ اللَّهِ وَ الْحَمْدُ لِلَّهِ وَ لَا إِلَهَ إِلَّا اللَّهُ وَ اللَّهُ

أَكْبَرُ -“

غور فرمائیے! اذان کے کلمات میں کلمہ شہادت اور بہترین چار باتیں جو

حدیث میں مذکور ہیں، وہ سب موجود ہیں، اور بے شمار حدیثوں میں فرمایا گیا کہ یہ دعا

بھی ہے اور حدیث ہی کا مفاد ہے کہ دعا مصیبت کو دور کرتی ہے، لہذا اگر صاحب قبر پر

مصیبت کا وقت ہو اور ایسی صورت میں قبر پر اذان دی جائے اور وہ اذان مقومات

شرعیہ سے متصادم نہ ہو تو اس میں کوئی مضائقہ نہیں بلکہ یہ امر مستحب ہے۔

اب رہا یہ سوال کہ ایسا کرنا اگرچہ امر مستحسن ہے مگر بہر حال بدعت ہے۔ اور

احادیث کریمہ میں بدعت کی مذمت آئی ہے۔

جی ہاں! مگر بدعت کی مذمت عام نہیں ہے۔ حضرت عائشہ صدیقہ رضی اللہ

تعالیٰ عنہا کی روایت کردہ حدیث جو بخاری شریف میں موجود ہے :

”مَنْ أَحَدَّثَ فِي أَمْرِنَا هَذَا مَا لَيْسَ مِنْهُ فَهُوَ رَدٌّ۔“

یعنی جس نے ہمارے اس معاملہ میں کوئی نئی بات پیدا کی جو اس سے نہیں تو

وہ مردود ہے۔

اور انھیں سے مسلم شریف میں یوں ہے :

”مَنْ عَمِلَ عَمَلًا لَيْسَ عَلَيْهِ أَمْرُنَا فَهُوَ رَدٌّ۔“

یعنی جس نے کوئی ایسا عمل کیا جس پر ہمارا کوئی حکم نہیں تو وہ مردود ہے۔

غور فرمائیے! یہ دونوں حدیثیں حتمی لفظوں میں صراحت کرتی ہیں کہ ہر

بدعت گمراہی نہیں بلکہ کوئی حدیث پاک جب مطلق حکم ثابت کرے پھر وہی حدیث

مقید ہو جائے تو قاعدہ ہے کہ مطلق کو مقید کرنا واجب ہوگا۔

لہذا حدیث کا صریح مفہوم یہ ہوا کہ جوئی بات پیدا ہو اور اس پر ہماری کوئی دلیل موجود ہے تو وہ مقبول ہے۔

بقیہ بدعت کے تعلق سے مزید معلومات حاصل کرنے کے لیے کتاب کے اوراق اللئیں فاضل مصنف نے بڑے اچھے انداز اور سلیس زبان میں نقشہ کے ساتھ بدعت کی جو تفصیل پیش کی ہے اس سے مسئلہ بالکل واضح ہو جائے گا۔

آخر میں دعا ہے کہ اللہ تعالیٰ اپنے حبیب پاک صلی اللہ تعالیٰ علیہ وسلم کے طفیل اس رسالہ کو عوام و خواص کے لیے نافع بنائے اور اس کے مصنف کو اجر جزیل عطا فرمائے اور ہمیں خدمت دین کی مزید توفیق بخشے۔ آمین

و صلی اللہ تعالیٰ علیہ وسلم و علی آلہ و صحبہ  
اجمعین۔

نیازمند

نعمان اعظمی

خادم مرکز اہل سنت برکات رضا  
(رجب المرجب ۱۴۲۶ھ)



نَحْمَدُهُ وَ نُصَلِّي عَلَى رَسُولِهِ الْكَرِيمِ۔

## آغاز سخن

میت کو دفن کرنے کے بعد قبر کے پاس اذان دینا ملت اسلامیہ میں رائج اور مشروع ہے۔ لیکن دور حاضر میں یہ مسئلہ منافقین زمانہ کے اختلاف کی وجہ سے عوام الناس میں ایسا الجھا ہوا ہے کہ قبر پر اذان دینے کے معاملہ میں کئی مقامات پر شدید اختلافات رونما ہوتے ہیں بلکہ کہیں کہیں تو جبر و ظلم اور مار پیٹ تک نوبت پہنچتی ہے۔ منافقین زمانہ دفن میت کے بعد قبر پر اذان دینے کو سختی سے روکتے ہیں بلکہ تشدد کا مظاہرہ کرتے ہیں۔ لہذا قارئین کرام کی آسانی اور فتنہ و فساد سے بچنے کے لیے اس مسئلہ کو عام فہم، سلیس زبان میں شرعی دلائل کے ساتھ پیش کیا جاتا ہے۔

### مسئلہ:

دفن کے بعد قبر پر اذان دینا یقیناً جائز ہے۔ اس کے منع ہونے کی شریعت مطہرہ میں کوئی دلیل نہیں اور جس کام سے شریعت نے منع نہ فرمایا ہو، وہ کام ہرگز منع

نہیں۔ صرف یہی دلیل اس اذان کو جائز کہنے والوں کے لیے کافی ہے۔ البتہ جو لوگ منع کرتے ہیں ان پر لازم ہے کہ وہ شرعی دلیلوں سے اپنا دعویٰ ثابت کریں۔

(حوالہ: ایذان الأجر فی أذان القبر، مطبوعہ، یونائیٹڈ انڈیا پریس، لکھنؤ، بارہمفتی، ص ۲)

## دلیل نمبر 1

صحیح احادیث کریمہ سے ثابت ہے کہ منکر نکیر کے سوالات کے وقت شیطان دھوکہ دینے اور بہکانے کے لیے قبر میں پہنچتا ہے۔ حدیث پاک ملاحظہ فرمائیں:

### حدیث

امام ترمذی اپنی کتاب ”نوادر الاصول“ میں امام اجل حضرت سفیان ثوری رضی اللہ تعالیٰ عنہ سے روایت کرتے ہیں:

”إِذَا سُئِلَ الْمَيِّتُ مَنْ رَبُّكَ تَرَأَىٰ لَهُ الشَّيْطَانُ فِي صُورَةٍ يُشِيرُ إِلَىٰ نَفْسِهِ أَيْ أَنَا رَبُّكَ، فَلِهَذَا وَرَدَ سُؤَالُ التَّثْبِيتِ لَهُ حِينَ يُسْئَلُ -“

### ترجمہ

”جب مردے سے سوال ہوتا ہے کہ تیرا رب کون ہے؟ شیطان اس پر ظاہر

ہوتا ہے اور اپنی طرف اشارہ کرتا ہے۔ یعنی میں تیرا رب ہوں۔ اس لیے حکم آیا کہ میت کے لیے جواب میں ثابت قدم رہنے کی دعا کریں۔“

(حوالہ: نوادر الأصول فی معرفة أحادیث الرسول، مطبوعہ

دارصادر، بیروت، ص ۳۲۳)

■ امام ترمذی علیہ الرحمۃ والرضوان فرماتے ہیں:

”وَيُؤَيِّدُهُ مِنَ الْأَخْبَارِ قَوْلُ النَّبِيِّ صَلَّى اللَّهُ عَلَيْهِ وَسَلَّمَ عِنْدَ دَفْنِ الْمَيِّتِ اللَّهُمَّ أَجْرُهُ مِنَ الشَّيْطَانِ فَلَوْ لَمْ يَكُنْ لِلشَّيْطَانِ هُنَاكَ سَبِيلٌ مَا كَانَ لِيَدْعُو لَهُ رَسُولُ اللَّهِ صَلَّى اللَّهُ عَلَيْهِ وَسَلَّمَ بِأَنْ يُجِيرَهُ مِنَ الشَّيْطَانِ -“

### ترجمہ

”قبر میں بہکانے کے لیے شیطان آتا ہے، اس کی تائید ان حدیثوں سے ہوتی ہے کہ حضور اقدس صلی اللہ تعالیٰ علیہ وسلم میت کو دفن کرتے وقت دعا فرماتے کہ الہی! اسے شیطان سے بچا، اگر وہاں شیطان کا کچھ بھی دخل نہ ہوتا، تو حضور اقدس صلی اللہ تعالیٰ علیہ وسلم میت کے لیے شیطان کے مکر سے حفاظت کی دعا کیوں کر فرماتے؟“

(حوالہ: ایضاً)



ثابت ہوا کہ منکر نکیر کے سوالات کے وقت شیطان قبر میں خلل انداز ہوتا ہے اور جواب دینے میں بہکتا ہے۔ یہ وہ نازک مرحلہ ہوتا ہے کہ اس وقت میت کا جواب میں ثابت قدم رہنا ضروری بلکہ اشد ضروری ہے۔ میت کو ثابت قدم رکھنے کے لیے احادیث کریمہ میں حکم آیا ہے کہ اللہ تعالیٰ سے دعا کرو کہ اے اللہ! اسے شیطان سے محفوظ رکھ۔ شیطان سے محفوظ رہنے کے لیے شیطان کو بھگانا بھی ضروری ہے۔ اگر شیطان بھاگ گیا، تو اب بہکانا غیر ممکن ہے۔ لیکن سوال یہ پیدا ہوتا ہے کہ شیطان کو کس طرح بھگائیں؟ شیطان کو بھگانے کی تدبیر بھی ہمارے رحیم و کریم آقا و مولیٰ صلی اللہ تعالیٰ علیہ وسلم نے ہمیں تعلیم فرمائی ہے۔

صحیح بخاری شریف اور صحیح مسلم شریف میں جلیل القدر صحابی حضرت ابو ہریرہ رضی اللہ تعالیٰ عنہ سے مروی ہے کہ حضور اقدس، رحمت عالم صلی اللہ تعالیٰ علیہ وسلم ارشاد فرماتے ہیں :

### حدیث

”إِذَا أَدَّنَ الْمُؤَذِّنُ أَدْبَرَ الشَّيْطَانُ وَ لَهُ حُصَاصٌ۔“

### ترجمہ

”جب مؤذن اذان کہتا ہے، شیطان پیٹھ پھیر کر گوز زناں (پاد مارتا ہوا) بھاگتا ہے۔“

(حوالہ: الصحيح لمسلم، باب فضل الأذان و هرب الشيطان، مطبوعہ قدیمی کتب خانہ، کراچی، جلد ۱، ص ۱۶۷)

### حدیث

صحیح مسلم شریف میں حضرت جابر رضی اللہ تعالیٰ عنہ سے روایت ہے کہ جب مؤذن اذان کہتا ہے تو شیطان چھتیس ۳۶ میل تک بھاگ جاتا ہے۔

(حوالہ: ایضاً)

### حدیث

امام ابو القاسم سلیمان بن احمد طبرانی (المتوفی ۳۶۰ھ) اپنی کتاب ”المعجم الاوسط“ میں حضرت ابو ہریرہ رضی اللہ تعالیٰ عنہ سے روایت کرتے ہیں کہ:

”حدیث میں حکم آیا ہے کہ جب شیطان کا کھٹکا ہو، فوراً اذان کہو کہ وہ دفع

ہو جائے گا۔“ (بحوالہ: فتاویٰ رضویہ (مترجم) جلد ۵، ص ۶۵۵)

یہاں تک کی گفتگو سے ثابت ہوا کہ منکر نکیر کے سوالات کے وقت قبر میں شیطان مداخلت کرتا ہے اور جواب دینے میں میت کو بہکا تا ہے اور حدیث شریف کے ارشاد کے مطابق شیطان اذان سے بھاگتا ہے اور شیطان کو دفع کرنے کے لیے اذان کہنے کا حکم حدیث شریف میں وارد ہے۔ لہذا اپنے مسلمان بھائی کو قبر میں منکر نکیر کے سوالات کے صحیح جواب دینے میں ثابت قدم رکھنے، شیطان کے بہکاوے اور کھٹکے سے محفوظ و مامون، نیز اس کو دور بھگانے کے لیے اذان کہی جاتی ہے اور یہ اذان حدیثوں سے اخذ کی ہوئی ہے بلکہ حضور اقدس صلی اللہ تعالیٰ علیہ وسلم کے عین ارشاد کے مطابق ہے اور اس میں اپنے مرحوم مسلمان بھائی کی عمدہ امداد اور اعانت بھی ہے۔

## دلیل نمبر 2

### حدیث

امام احمد، امام طبرانی اور امام بیہقی حضرت جابر بن عبد اللہ رضی اللہ تعالیٰ عنہم

سے روایت کرتے ہیں :

”لَمَّا دُفِنَ سَعْدُ بْنُ مَعَاذٍ وَ سُوَى عَلَيْهِ فَسَبَّحَ النَّبِيُّ صَلَّى اللَّهُ وَ


سَبَّحَ النَّاسُ مَعَهُ طَوِيلًا ثُمَّ كَبَّرَ وَ كَبَّرَ النَّاسُ ثُمَّ قَالُوا : يَا رَسُولَ اللَّهِ ! لِمَ سَبَّحْتَ ثُمَّ كَبَّرْتَ ؟ قَالَ : لَقَدْ تَضَاقَقَ عَلَيَّ هَذَا الرَّجُلِ الصَّالِحِ قَبْرُهُ حَتَّى فَرَجَ اللَّهُ تَعَالَى عَنْهُ .“

### ترجمہ

”جب حضرت سعد بن معاذ رضی اللہ تعالیٰ عنہ دفن ہو چکے اور ان کی قبر درست کر دی گئی تو حضور اقدس صلی اللہ تعالیٰ علیہ وسلم دیر تک سُبْحَانَ اللَّهِ ، سُبْحَانَ اللَّهِ فرماتے رہے اور صحابہ کرام بھی حضور صلی اللہ تعالیٰ علیہ وسلم کے ساتھ سُبْحَانَ اللَّهِ کہتے رہے۔ پھر حضور اقدس اللَّهُ أَكْبَرُ ، اللَّهُ أَكْبَرُ فرماتے رہے اور صحابہ بھی حضور کے ساتھ اللَّهُ أَكْبَرُ کہتے رہے۔ پھر صحابہ کرام رضوان اللہ تعالیٰ علیہم نے عرض کی یا رسول اللہ! حضور اول تسبیح پھر تکبیر کیوں فرماتے رہے؟ ارشاد فرمایا کہ اس نیک مرد پر اس کی قبر تنگ ہوئی تھی، یہاں تک کہ اللہ تعالیٰ نے وہ تکلیف اس سے دور فرما کر قبر کشادہ فرمادی۔“

(حوالہ: مسند الإمام أحمد بن حنبل، مطبوعہ دار الفکر، بیروت،

جلد ۳، ص ۳۶۰ اور ۳۷۷)



اس حدیث کی شرح میں علامہ امام شرف الدین حسن بن محمد طیبی شافعی رحمۃ اللہ تعالیٰ علیہ شرح مشکوٰۃ میں فرماتے ہیں :

”أَيُّ مَا زِلْتُ أَكْبَرُ وَ تَكْبِرُونَ وَ أَسْبِحُ وَ تُسَبِّحُونَ حَتَّى فَرَجَهُ اللَّهُ تَعَالَى -“



”حدیث کے معنی یہ ہیں کہ میں اور تم برابر (مسلل) اَللّٰهُ اَكْبَرُ، اَللّٰهُ اَكْبَرُ اور سُبْحَانَ اللّٰهِ، سُبْحَانَ اللّٰهِ کہتے رہے۔ یہاں تک کہ اللہ تعالیٰ نے اس تنگی سے انھیں نجات بخشی۔“

(حوالہ: مرقات المفاتیح شرح مشکوٰۃ المصابیح ، الفصل الثالث من إثبات عذاب القبر ، مطبوعہ مکتبہ امدادیہ، ملتان، جلد ۱، ص ۲۱۱)

اس حدیث سے ثابت ہوا کہ خود حضور اقدس صلی اللہ تعالیٰ علیہ وسلم نے میت پر آسانی کے لیے دفن کے بعد قبر پر اَللّٰهُ اَكْبَرُ، اَللّٰهُ اَكْبَرُ بار بار فرمایا اور یہی مبارک الفاظ اذان میں چھ مرتبہ ہیں۔ تو دفن کے بعد قبر پر اَللّٰهُ اَكْبَرُ، اَللّٰهُ

اَكْبَرُ کہنا عین سنت نبوی ہوا۔ رہا سوال یہ کہ اذان میں صرف اَللّٰهُ اَكْبَرُ، اَللّٰهُ اَكْبَرُ ہی نہیں بلکہ دیگر زائد کلمات طیبہ بھی ہیں۔ حدیث شریف کا پھر ایک مرتبہ بغور مطالعہ فرمائیں، تو معلوم ہوگا کہ حضور اقدس صلی اللہ تعالیٰ علیہ وسلم نے حضرت سعد بن معاذ رضی اللہ تعالیٰ عنہ کو دفن کرنے کے بعد ان کی قبر پر صرف اَللّٰهُ اَكْبَرُ، اَللّٰهُ اَكْبَرُ ہی نہیں فرمایا بلکہ اللہ اکبر کے ساتھ ساتھ سُبْحَانَ اللّٰهِ، سُبْحَانَ اللّٰهِ بھی فرمایا ہے۔ جس کا مطلب یہ ہوا کہ حضور اقدس صلی اللہ تعالیٰ علیہ وسلم نے میت کی آسانی کے لیے قبر پر تکبیر اور تسبیح یعنی اللہ تعالیٰ کی حمد و ثنا فرمائی۔ آپ اللہ انصاف فرمائیے! کہ اذان میں اللہ تعالیٰ کی حمد و ثنا ہے یا نہیں؟ اور یہ حمد و ثنا بھی ہم حدیث نبوی کی متابعت میں ہی کرتے ہیں۔

اذان میں جو دیگر زائد کلمات ہیں، وہ تمام اللہ تبارک و تعالیٰ کے ذکر پر ہی مبنی ہیں۔ اور ان زائد کلمات سے معاذ اللہ کچھ نقصان نہیں، بلکہ یہ زائد کلمات زیادہ فائدہ مند اور مقصد کی تائید کرتے ہیں۔ قبر پر اذان دینے کا مقصد صرف یہی ہے کہ اللہ تعالیٰ کے ذکر سے رحمت الہی کا نزول ہو اور اس کی برکت سے میت پر قبر میں آسانی ہو۔

ہمارے لیے قبر پر بعد دفن اذان دینے کے لیے مندرجہ بالا حدیث شریف ہی ثبوت کے لیے کافی ہے کہ حضور اقدس صلی اللہ تعالیٰ علیہ وسلم حضرت سعد بن معاذ

رضی اللہ تعالیٰ عنہ کو دفن کرنے کے بعد ان کی قبر پر دیر تک اَللّٰهُ اَكْبَرُ، اَللّٰهُ اَكْبَرُ فرماتے رہے اور ہم بھی اپنے مردوں کو دفن کر کے انھیں کلمات اَللّٰهُ اَكْبَرُ، اَللّٰهُ اَكْبَرُ کو بصورت اذان ادا کرتے ہیں۔ اس تکبیر سے حضور اقدس صلی اللہ تعالیٰ علیہ وسلم کا مقصد ذکر خدا کے ذریعہ نزول رحمت و برکت کر کے میت پر آسانی پیدا کرنا تھا اور اذان دینے میں وہی کلمات دہرا کر ہمارا مقصد بھی یہی ہے۔

شاید اب بھی کوئی منع کرنے والا یہ رونا روئے کہ اذان میں اللہ تعالیٰ کی حمد و ثنا کے علاوہ جو دیگر کلمات ہیں، ان کا کیا مطلب؟ جواباً عرض ہے کہ آپ مسائل حج سے اگر واقف ہیں، تو آپ کو معلوم ہوگا کہ حدیث شریف میں ”تلبیہ“ کے کون سے الفاظ وارد ہیں؟ اگر نہیں معلوم ہے تو ہم وہ حدیث پیش کیے دیتے ہیں:

### حدیث

”عَنْ عَبْدِ اللَّهِ بْنِ عُمَرَ رَضِيَ اللَّهُ تَعَالَى عَنْهُمَا قَالَ : قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ : لَبَّيْكَ ، اللَّهُمَّ لَبَّيْكَ ، لَبَّيْكَ لَا شَرِيكَ لَكَ لَبَّيْكَ ، إِنَّ الْحَمْدَ وَالنِّعْمَةَ لَكَ وَالْمُلْكَ لَا شَرِيكَ لَكَ.“

### ترجمہ

”حضرت عبداللہ بن عمر رضی اللہ تعالیٰ عنہما سے روایت ہے کہ رسول اللہ صلی

اللہ تعالیٰ علیہ وسلم نے دعائے تلبیہ میں یہ الفاظ کہے لَبَّيْكَ ، اللَّهُمَّ لَبَّيْكَ ، لَبَّيْكَ لَا شَرِيكَ لَكَ لَبَّيْكَ ، إِنَّ الْحَمْدَ وَالنِّعْمَةَ لَكَ وَالْمُلْكَ لَا شَرِيكَ لَكَ.“

حوالہ :

- (۱) الصحيح لمسلم ، باب التلبية و صفتها ، جلد ۱، ص ۳۷۵
- (۲) الجامع لابی داؤد ، باب كيف التلبية ، جلد ۱، ص ۲۵۲
- (۳) الجامع للترمذی ، باب ما جاء في التلبية ، جلد ۱، ص ۱۰۲
- (۴) السنن للنسائی ، كيف التلبية ، جلد ۲، ص ۱۳
- (۵) السنن لابن ماجه ، باب التلبية ، جلد ۲، ص ۲۰۹
- (۶) المسند لأحمد بن حنبل ، جلد ۱، ص ۳۰۲

حدیث شریف میں تلبیہ کے وہی الفاظ وارد ہیں، جو مندرجہ بالا حدیث میں مذکور ہیں لیکن اجلہ صحابہ عظام مثلاً: امیر المؤمنین حضرت عمر فاروق اعظم ● حضرت عبداللہ بن عمر ● حضرت عبداللہ بن مسعود ● حضرت امام حسن مجتبیٰ وغیرہم رضی اللہ تعالیٰ عنہم اجمعین تلبیہ کے الفاظ میں دیگر الفاظ ملانے کو رو رکھتے ہیں اور ان حضرات کے نقش قدم پر چل کر ملت اسلامیہ کے عظیم الشان ائمہ کرام اور فقہائے عظام نے بھی تلبیہ میں زیادتی الفاظ کو رو رکھنا اختیار فرمایا ہے۔

فقہ کی مشہور و معروف کتاب ”ہدایہ“ میں ہے:

”لَا يَنْبَغِي أَنْ يُخْلَلَ بِشَيْءٍ مِنْ هَذِهِ الْكَلِمَاتِ لِأَنَّهُ هُوَ الْمَنْقُولُ فَلَا يُنْقَصُ عَنْهُ وَلَا يَزَادُ فِيهَا جَارًا لِأَنَّ الْمَقْصُودَ الثَّنَاءَ وَ إظهارُ الْعُبُودِيَّةِ فَلَا يَمْنَعُ مِنَ الزِّيَادَةِ عَلَيْهِ -“



”ان کلمات میں کمی نہ کرنی چاہیے کہ یہی کلمات نبی صلی اللہ تعالیٰ علیہ وسلم سے منقول ہیں۔ تو ان کلمات میں سے گھٹائے نہیں اور اگر بڑھائے تو جائز ہے کہ مقصود اللہ تعالیٰ کی تعریف اور بندگی کا اظہار کرنا ہے تو کلمات (الفاظ) زیادہ کرنے کی ممانعت نہیں۔“

(حوالہ: الهدایة ، باب الإحرام ، مطبوعہ المکتبۃ العربیۃ کراچی،

جلد ۱، ص ۳۱۷)

قبر پر بعد دفن اذان دینے سے منع کرنے والے حضرات سوچیں کہ قبر پر اذان دینے والے آخر کرتے کیا ہیں؟ اپنے مسلمان میت کی آسانی کے لیے اللہ کا ذکر ہی تو کرتے ہیں۔ کوئی ناچ گانا یا فلمی ترانہ یا گالی گلوچ تو بکتے نہیں۔ بلکہ اللہ تعالیٰ کی

حمد و ثنا، اس کی کبریائی اور وحدانیت کا بیان، اس کے محبوب اعظم صلی اللہ تعالیٰ علیہ وسلم کی رسالت، اور اپنی بندگی کا اقرار ہی تو کرتے ہیں۔ ان موذن کی زبان سے وہی الفاظ نکلتے ہیں جن کے کہنے اور سننے والے دونوں پر اجر و ثواب مرتب ہوتا ہے پھر انھیں اس کا خیر سے کیوں روکا جاتا ہے؟ ارے معاملہ صرف اذان سے باز رکھنے تک ہی منحصر نہیں بلکہ ظلم و تشدد کا یہ عالم ہے کہ قبر پر اذان دینے کے معاملہ کو اتنا بڑھاتے ہیں کہ مار پیٹ تک نوبت پہنچ جاتی ہے۔ یہ کہاں کا انصاف ہے؟

### دلیل نمبر 3

حدیثوں سے ثابت ہے اور کتب فقہ میں بھی یہی حکم لکھا ہوا ہے کہ میت کے پاس نزع یعنی سکرات کی حالت میں کلمہ طیبہ لَا إِلَهَ إِلَّا اللَّهُ مُحَمَّدٌ رَسُولُ اللَّهِ (صلی اللہ تعالیٰ علیہ وسلم) پڑھا جائے۔ تاکہ اسے سن کر مرنے والے کو کلمہ شریف یاد آجائے اور وہ دنیا سے جاتے وقت کلمہ شریف پڑھ لے تاکہ اس کا خاتمہ ایمان پر ہو اور اس کا آخری کلمہ، کلمہ طیبہ ہو۔



حضرت ابو سعید خدری، حضرت ابو ہریرہ اور ام المومنین حضرت عائشہ

صدیقہ رضی اللہ تعالیٰ عنہم سے روایت ہے کہ حضور اقدس صلی اللہ تعالیٰ علیہ وسلم ارشاد فرماتے ہیں :

”لَقِنُوا مَوْتَكُمْ لَا إِلَهَ إِلَّا اللَّهُ.“



اپنے مرنے والوں کو لَا إِلَهَ إِلَّا اللَّهُ سکھاؤ۔

(حوالہ: سنن أبي داؤد، باب في التلقين، جلد ۲، ص ۸۸)

جو شخص جاں کنی کی حالت میں ہے، وہ ابھی زندہ ہے لیکن ایسا مجبور ہوتا ہے کہ مثل مردہ اس کی حالت ہوتی ہے اور وہ مجازاً مردہ ہے۔ اسے کلمہ اسلام سکھانے کی حاجت اس لیے ہے کہ اللہ تعالیٰ کی عنایت سے اسے کلمہ یاد آجائے اور اس کا خاتمہ اسی کلمہ پاک پر ہو اور وہ شیطان لعین کے بہکاوے اور بہلاوے میں نہ آئے۔

جو دفن ہو چکا ہے، وہ حقیقتاً مردہ ہے اسے بھی کلمہ پاک سکھانے کی حاجت ہے کہ بعون اللہ تعالیٰ جواب یاد ہو جائے اور شیطان کے بہکانے میں نہ آئے اور بیشک اذان میں یہی کلمہ لَا إِلَهَ إِلَّا اللَّهُ تین مرتبہ ہے۔

بلکہ!

اذان کے کلمات منکر نکیر کے سوالات کے جوابات سکھاتے ہیں:

منکر نکیر کے تین سوال ہیں :

(۱) مَنْ رَبُّكَ؟ یعنی تیرا رب کون ہے؟

(۲) مَا دِينُكَ؟ یعنی تیرا دین کیا ہے؟

(۳) مَا كُنْتَ تَقُولُ فِي هَذَا الرَّجُلِ؟ یعنی تو اس مرد یعنی نبی صلی اللہ تعالیٰ علیہ وسلم کے بارے میں کیا اعتقاد رکھتا تھا؟

اب آئیے! دیکھیں کہ منکر نکیر کے مذکورہ تین سوالات کے جوابات اذان سے کس طرح معلوم ہوں گے؟

(۱) اذان کی ابتداء میں : اللَّهُ أَكْبَرُ، اللَّهُ أَكْبَرُ، اللَّهُ أَكْبَرُ، اللَّهُ أَكْبَرُ، اللَّهُ أَكْبَرُ چار مرتبہ۔

● اذان کے درمیان : اللَّهُ أَكْبَرُ، اللَّهُ أَكْبَرُ دو مرتبہ۔

● اذان کے درمیان : أَشْهَدُ أَنْ لَا إِلَهَ إِلَّا اللَّهُ دو مرتبہ ہے۔

یہ تمام کلمات منکر نکیر کے پہلے سوال تیرا رب کون ہے؟ کا جواب سکھائیں

گے کہ ان کے سنتے ہی یاد آئے گا کہ میرا رب اللہ ہے۔

(۲) اذان کے درمیان میں : حَيَّ عَلَى الصَّلَاةِ دومرتبہ اور

حَيَّ عَلَى الْفَلَاحِ دومرتبہ ہے۔

یہ کلمات منکر تکبیر کے دوسرے سوال تیرا دین کیا ہے؟ کا جواب تعلیم کریں گے کہ میرا دین وہ تھا، جس کا نماز رکن اور ستون ہے۔ الصَّلَاةُ عِمَادُ الدِّينِ یعنی نماز دین کا ستون ہے۔ یعنی میرا دین اسلام ہے۔ جس میں نماز پڑھنی فرض ہے۔

(۳) اذان کے درمیان میں أَشْهَدُ أَنَّ مُحَمَّدًا رَسُوْلُ اللَّهِ دومرتبہ ہے۔

یہ کلمات اسے منکر تکبیر کے تیسرے سوال کا جواب سکھائیں گے کہ میں انھیں اللہ تعالیٰ کا رسول جانتا تھا۔

المختصر! دُفن کے بعد قبر پر اذان دینا عین ارشاد نبی صلی اللہ تعالیٰ علیہ وسلم کی تعمیل ہے۔ یہاں تک ہم نے صرف تین دلیلیں پیش کی ہیں، جن کے مطالعہ سے قارئین کرام پر صاف ظاہر ہو گیا ہوگا کہ دُفن کے بعد قبر پر اذان دینا جائز بلکہ مستحب ہے۔ اس مسئلہ کی جن صاحب کو تفصیلی معلومات درکار ہو، وہ امام اہل سنت مجدد دین و ملت، امام احمد رضا بریلوی علیہ الرحمۃ والرضوان کی کتاب ایذان الاجر فی اذان القبر (سن تصنیف ۱۳۰۷ھ) کا مطالعہ فرمائیں۔ اس کتاب میں آپ نے

پندرہ ۱۵ دلائل قاہرہ سے اذانِ قبر کا جواز ثابت کیا ہے۔

### اذانِ قبر پر جاہلانہ اعتراض اور اس کا علمی جواب :

اذانِ قبر کے منکر بعض جہال یہ اعتراض کرتے ہیں کہ اذان تو نماز کا اعلان کرنے اور اس کی اطلاع کے لیے ہوتی ہے یہاں کون سی نماز ہوگی۔ جس کے لیے اذان کہی جاتی ہے؟

یہ اعتراض سراسر جہالت پر مبنی ہے۔ ان کی جہالت انھیں کو زیب دیتی ہے۔ شریعت مطہرہ میں نماز کے علاوہ کئی موقعوں پر اذان دینا مستحب فرمایا گیا ہے۔ مثلاً: احادیث کریمہ میں ہے کہ :

- جب شیطان کا کھٹکا ہو، تب اذان کہو، وہ دفع ہو جائے گا۔ (طبرانی، المعجم الأوسط)
- جب آگ دیکھو، اللہ اکبر کی بکثرت تکرار کرو، وہ آگ بجھ جائے گی۔ (مرقاۃ المفاتیح)
- جب کسی بستی میں اذان دی جائے، تو اللہ تعالیٰ اس دن اس بستی کو اپنے عذاب سے امن دیتا ہے۔ (طبرانی، المعجم الکبیر، جلد ۱، ص

(۲۵۷)

- جب حضرت آدم علی نبینا وعلیہ الصلاۃ والسلام جنت سے زمین (ہندوستان) میں اترے، انھیں گھبراہٹ ہوئی تو حضرت جبریل نے اتر کر اذان دی۔ (حلیۃ الأولیاء، جلد ۲، ص ۱۰۷)
- ایک مرتبہ حضور اقدس صلی اللہ تعالیٰ علیہ وسلم نے امیر المومنین، مولائے کائنات، حضرت سیدنا علی مشکل کشا رضی اللہ تعالیٰ عنہ کو غمگین دیکھا، ارشاد فرمایا: اے علی! میں تمہیں غمگین پاتا ہوں، اپنے گھر والوں میں سے کسی سے کہو کہ وہ تمہارے کان میں اذان کہے۔ اذان غم اور پریشانی کو دفع کرتی ہے۔ (مرقاۃ المفاتیح، جلد ۲، ص ۱۴۹)
- حضرت سیدنا امام حسن بن علی رضی اللہ تعالیٰ عنہما کی ولادت ہوئی، تب حضور اقدس صلی اللہ تعالیٰ علیہ وسلم نے ان کے کان میں اذان کہی۔

(ترمذی اور ابوداؤد)

اسی لیے آج ہر مسلمان کے گھر میں پیدا ہونے والے بچے کے کان میں اذان دینے کا دستور رواج ملت اسلامیہ میں شرق سے لے کر غرب تک اور شمال سے لے کر

جنوب تک عام ہے۔

مندرجہ تمام مقامات و مواقع میں اذان کے بعد کوئی نماز نہیں ہے بلکہ ایک قاعدہ یاد رکھیں کہ اذان دینے سے نماز پڑھنا واجب یا فرض نہیں ہو جاتا۔ بلکہ نماز سے پہلے عام طور سے پانچوں وقت مسجد میں جو اذان دی جاتی ہے، وہ سنت موکدہ ہے اور یہ سنت موکدہ بھی جماعت قائم کرنے کے لیے ہے۔ اگر مسجد کے علاوہ کسی ایسے مکان میں جماعت قائم کی جائے جہاں محلہ کی مسجد کی اذان کی آواز پہنچتی ہے۔ تو اب جماعت قائم کرنے کے لیے اذان کہنا وہاں بھی سنت موکدہ نہیں بلکہ مستحب ہے۔

المختصر! ہر اذان کے بعد نماز نہیں اور اذان دینا کبھی کبھی حصول برکت اور دفع ضرر کے لیے بھی ہوتا ہے اور قبر پر دی جانے والی اذان اسی پر محمول کی جائے۔

### اس جواب پر منکرین کا مضحکہ خیز اعتراض :

ابھی ہم نے چند ایسی اذنان کا ذکر کیا، جن کے بعد نماز نہیں، مگر منکرین ان تمام اذنان کو فراموش کر کے صرف بچے کے کان میں دی جانے والی اذان بطور دلیل پیش کرتے ہیں کہ نومولود یعنی تازہ پیدا شدہ بچے کے کان میں دی جانے والی اذان کے بعد تو نماز ہے۔ اور وہ نماز بعد موت ہوتی ہے۔ یعنی نماز جنازہ۔ لیکن یہ اذان جو



دفن کے بعد قبر پر دی جاتی ہے، اس کی نماز کون سی ہے؟


سب سے پہلی بات یہ کہ بچے کے کان میں دی جانے والی اذان کو نماز جنازہ کی اذان بتانا خالص جہالت ہے۔ کسی کے مرنے سے سا لہا سال پہلے اس کی ولادت کے وقت کان میں دی گئی اذان کو اس کی نماز جنازہ کی اذان بتانا زری جہالت ہی ہے۔ بچے کی پیدائش کے فوراً بعد اس کے کان میں جو اذان دی جاتی ہے وہ اذان شیطان کے ضرر اور شر سے محفوظ کرنے کے لیے دی جاتی ہے۔

مگر! پھر بھی میدان دلیل میں آ کر منکرین کا یہ کہنا کہ بچے کے کان میں دی جانے والی اذان، نماز جنازہ کی اذان ہے۔ اس ضعیف اور لاغر مریض دلیل کا جواب ترکی بہ ترکی یہ ہے۔

### جواب اعتراض :

اگر منکرین بچے کے کان میں دی جانے والی اذان کو نماز جنازہ کی اذان مانتے ہیں، تو نماز جنازہ صرف قیام یعنی کھڑے ہو کر ادا کی جاتی ہے اور اس نماز میں رکوع، سجدہ، قعدہ وغیرہ نہیں۔ صرف قیام ہے اور قیام نماز کے تمام افعال (کاموں) میں ادنیٰ افضل ہے۔ سب سے افضل فعل نماز سجدہ ہے حدیث شریف میں حضرت

ابو ہریرہ رضی اللہ تعالیٰ عنہ سے روایت ہے کہ حضور اقدس صلی اللہ تعالیٰ علیہ وسلم ارشاد فرماتے ہیں کہ



”بندہ کو خدا سے سب سے زیادہ قرب حالت سجدہ میں حاصل ہوتا ہے۔“

(مسلم شریف)

نماز کا سب سے اعلیٰ فعل یعنی سجدہ نماز جنازہ میں نہیں۔ صرف ادنیٰ فعل یعنی قیام (کھڑے ہونا) سے ہی جنازہ کی نماز ہوتی ہے۔ پھر بھی یہ نماز مقبول ہے۔ اور درست ہو جاتی ہے۔

جس کا مطلب یہ ہے کہ بچے کے کان میں جو اذان دی جاتی ہے اس اذان کو نماز جنازہ کی اذان اگر مان بھی لیں تو یہ کہنا ہوگا کہ اس اذان کے بعد صرف ادنیٰ افعال نماز یعنی قیام سے نماز ادا کی جاتی ہے۔

باقی رہا یہ سوال کہ دفن کے بعد قبر پر دی جانے والی اذان کے بعد اب کون سی نماز ادا کی جائے گی؟ اس کا جواب یہ ہے کہ :

■ قرآن مجید پارہ ۲۹، سورہ قلم، آیت نمبر ۴۲ میں ہے :

﴿يَوْمَ يُكْشَفُ عَنْ سَاقٍ وَيُدْعَوْنَ إِلَى السُّجُودِ فَلَا يَسْتَطِيعُونَ﴾

### ترجمہ

”جس دن ایک ساق کھولی جائے گی اور سجدہ کو بلائے جائیں گے، تو نہ کر سکیں گے۔“  
(کنز الایمان)

### تفسیر

اس آیت کی تفسیر میں امام المفسرین، رئیس المجتہدین، حضرت علامہ امام جلال الدین عبدالرحمن بن کمال السیوطی (المتوفی ۹۱۱ھ) رحمۃ اللہ تعالیٰ علیہ فرماتے ہیں:

”هُوَ عِبَارَةٌ عَنْ شِدَّةِ الْأَمْرِ يَوْمَ الْقِيَامَةِ لِلْحِسَابِ وَالْجَزَاءِ.“

### ترجمہ

”قیامت کے دن کی سختی حساب اور جزاء کے معاملے میں۔“

(حوالہ: تفسیر جلالین شریف، مطبوعہ، بیروت، ص ۵۶۵)

یعنی جب کشف ساق ہوگا یعنی قیامت کے دن حساب اور جزا کے معاملہ میں سختی پیش آئے گی، اس دن بھی کفار اور منافقین سجدہ نہ کریں گے یعنی ان کو بلایا جائے گا لیکن وہ اپنے کفر اور نفاق کی وجہ سے سجدہ نہ کر سکیں گے۔

لیکن !

الحمد للہ! صحیح العقیدہ مومنین اللہ تعالیٰ کی بارگاہ میں سجدہ ریز ہوں گے، بعد دفن قبر پر دی جانے والی اذان اس نماز کی اذان ہے۔ حالاں کہ یہ نماز کا فعل سجدہ نماز جنازہ کے فعل قیام سے افضل ہے۔ منکرین کے اعتراض کا جواب قرآن سے مل گیا کہ بعد دفن قبر پر دی جانے والی اذان روزِ محشر ہونے والی نماز کی اذان ہے۔

لہذا بروزِ محشر جو لوگ نماز (سجدہ) ادا کریں گے، وہ بعد دفن قبر پر اذان دیتے ہیں اور منافقین کشف ساق کے وقت یعنی روزِ محشر سجدہ ادا نہ کر سکیں گے، وہ قبر پر اذان نہیں دیتے بلکہ انکار کرتے ہیں اور سختی سے منع کرتے ہیں کیونکہ قیامت کے دن جب ان سے سجدہ ہی نہ ہو سکے گا، تو پھر اس نماز کے لیے دفن کے بعد قبر پر کیوں اذان دیں؟۔

## ایک مزید اعتراض اور اس کا جواب :

بعد ذن قبر پر اذان دینے کے منکر اور اس اذان کو سبب بنا کر جھگڑا فساد برپا کرنے والے منافقین زمانہ ایک بے تکی دلیل یہ بھی پیش کرتے ہیں کہ قبر پر اذان دینے کا حکم قرآن میں کہاں ہے؟ قرآن مجید کی کون سی آیت میں لکھا ہوا ہے کہ میت کو ذن کرنے کے بعد قبر پر اذان دو۔

اس کا جواب بہت آسان ہے۔ جب تم کسی چیز کے جواز کا ثبوت قرآن سے طلب کرتے ہو، تو انصاف کا تقاضا تو یہ ہے کہ ممانعت کا ثبوت بھی قرآن سے پیش کرنا تمہارے ذمہ ہے۔ لہذا اب ہم ان منافقین زمانہ سے سوال کرتے ہیں کہ بعد ذن قبر پر اذان دینے کی قرآن میں کہاں ممانعت ہے؟ بلکہ قرآن مجید کی کس آیت میں یہ ارشاد ہے کہ ”میت کو ذن کرنے کے بعد قبر پر اذان مت دو۔“

مزید برآں، ہم منافقین زمانہ سے ایک اہم بات یہ بھی کہتے ہیں کہ آپ ہر مسئلہ اور ہر فعل کا ثبوت اگر قرآن ہی سے طلب کرتے ہیں اور جس چیز کا ظاہری ثبوت قرآن سے نہیں پیش کیا جاسکتا ہے، اس پر عمل نہیں کرتے بلکہ اس کو سختی سے روکتے ہو، تو اب ہم پوچھتے ہیں کہ :

☆ پانچوں وقت کی نماز کی رکعات کی تعداد کیا ہے؟

ہر مسلمان جانتا ہے کہ :

☆ فجر میں چار رکعات ہیں (۲ سنت موکدہ + ۲ فرض = ۴)

☆ ظہر میں بارہ رکعات ہیں (۴ سنت + ۴ فرض + ۲ سنت + ۲ نفل = ۱۲)

☆ عصر میں آٹھ رکعات ہیں (۲ سنت غیر موکدہ + ۴ فرض = ۸)

☆ مغرب میں سات رکعات ہیں (۳ فرض + ۲ سنت + ۲ نفل = ۷)

☆ عشاء میں سترہ رکعات ہیں (۴ سنت غیر موکدہ + ۴ فرض + ۲ سنت + ۲ نفل + ۳ وتر + ۲ نفل = ۱۷)

اب آپ قرآن سے ان رکعات کا ثبوت پیش کریں۔ قرآن مجید کی وہ کون سی

آیات ہیں جن میں یہ ارشاد ہے کہ :

✽ اے ایمان والو! فجر میں چار رکعات پڑھو۔

✽ اے ایمان والو! ظہر میں بارہ رکعات پڑھو۔

✽ اے ایمان والو! عصر میں آٹھ رکعات پڑھو۔

✽ اے ایمان والو! مغرب میں سات رکعات پڑھو۔

✽ اے ایمان والو! عشاء میں سترہ رکعات پڑھو۔

ارے حد تو یہ ہے کہ رکوع اور سجود کی تسبیحات کی تشریح و دلیل بھی آپ قرآن کی آیات سے نہیں پیش کر سکتے۔

■ رکوع میں سبحان ربی العظیم پڑھتے ہیں۔

■ سجدہ میں سبحان ربی الاعلیٰ پڑھتے ہیں۔

اب بتائیے! قرآن مجید کی کون سی آیات میں یہ حکم لکھا ہوا ہے کہ :

✽ اے نماز پڑھنے والو! رکوع میں سبحان ربی العظیم پڑھو۔

✽ اے نماز پڑھنے والو! سجدہ میں سبحان ربی الاعلیٰ پڑھو۔

بعد دفن قبر پر اذان دینے کے ثبوت میں اگر قرآن مجید کی آیت سے دلیل کا اصرار اور مطالبہ ہے، تو پھر پانچوں وقت کی نماز کی رکعات اور رکوع و سجود کی تسبیحات کے لیے قرآن مجید کی آیت سے دلیل کیوں نہیں طلب کرتے؟ آدمی ایک مرتبہ پیدا ہوتا ہے اور ایک ہی مرتبہ مرتا ہے اور صرف ایک مرتبہ ہی دفن ہونے کی وجہ سے صرف ایک مرتبہ ہی اس کی قبر پر اذان دی جاتی ہے۔ اس ایک مرتبہ والے کام پر منافقین

زمانہ نے ایسا دیا اور مچا رکھا ہے کہ قبرستان ہی میں مار پیٹ اور جھگڑا کر کے بیچارے مردوں کو بھی چین سے نہیں سونے دیتے اور خود روزانہ پانچ وقت کی کل ۴۸ رازتالیس رکعات کے چھیانوے سجدوں میں ۲۸۸ مرتبہ سُبْحَانَ رَبِّيَ الْأَعْلَىٰ (ایک سجدے میں تین مرتبہ کے حساب سے پڑھتے ہیں) اور اس پڑھنے کی ان کے پاس قرآن سے کوئی دلیل نہیں۔

جو کام آدمی کی زندگی میں صرف ایک مرتبہ کیا جاتا ہے یعنی دفن کے بعد قبر پر اذان، اس کے لیے اتنا شور شرابا اور قرآن سے ثبوت مانگا جائے اور جو کام خود روزانہ ۲۸۸ مرتبہ کریں اس کے لیے کوئی دلیل قرآن کی حاجت نہ سمجھنا کہاں کا انصاف ہے؟

### منافقین کا آخری حربہ! اور وہ بھی ناکام :

منافقین زمانہ قبر کے پاس دفن کے بعد دی جانے والی اذان کی ممانعت میں دلیل دینے سے جب عاجز آجاتے ہیں، تو وہ اپنی پرانی عادت کے مطابق بدعت کا رونا روتے ہیں کہ یہ اذان بدعت ہے۔ اپنے زعم باطل کی بناء پر اس اذان کو بدعت کہنے کے بعد ایک حدیث کی رٹ لگاتے ہیں ”كُلُّ بِدْعَةٍ ضَلَالَةٌ وَكُلُّ ضَلَالَةٍ فِي النَّارِ“ یعنی ہر بدعت گمراہی ہے اور ہر گمراہی جہنم میں ہے۔

ان منافقین سے یہ پوچھو کہ جناب! آپ پہلے یہ بتائیں کہ بدعت کی کتنی قسمیں ہیں؟ تو بوکھلا جائیں گے اور بوکھلا ہٹ میں کہیں گے کہ ارے بدعت کی بھی کبھی اقسام ہوتی ہیں؟ حدیث میں جب بدعت کو گمراہی فرما دیا گیا ہے، تو اب بدعت گمراہی ہی ہے۔ بدعت جس قسم سے بھی ہو، حدیث شریف کے ارشاد سے ہر بدعت گمراہی ہی ہے۔

منافقین زمانہ کے اس قول کا ذب کا جواب دیتے ہوئے یہ بتانا ہے کہ


بدعت کے کئی اقسام ہیں۔ مثلاً :

- |                  |                |
|------------------|----------------|
| (۱) بدعت اعتقادی | (۲) بدعت عملی  |
| (۳) بدعت حسنہ    | (۴) بدعت سیئہ  |
| (۵) بدعت جائز    | (۶) بدعت مستحب |
| (۷) بدعت واجب    | (۸) بدعت مکروہ |
| (۹) بدعت حرام۔   |                |

مندرجہ بالا اقسام میں کچھ بدعات ممنوع ہیں اور کچھ بدعات جائز، بلکہ ان

کا کرنا ضروری ہے۔ قارئین کرام کی سہولت کے لیے ذیل میں ہم بدعات کا نقشہ ارقام کرتے ہیں۔

ایک ہی نظر میں بدعتوں کے اقسام سمجھنے کا نقشہ



نوٹ: ✓ اس نشانی والی بدعت جائز ہے۔

✗ اس نشانی والی بدعت منع ہے۔

ان تمام اقسام کی تفصیلی وضاحت یہاں ممکن نہیں صرف آپ اقسامِ بدعات کے سامنے دیئے گئے نشان سے سمجھ لیں کہ

بدعت کی جس قسم کے سامنے یہ (v) نشان ہے وہ جائز ہے۔

بدعت کی جس قسم کے سامنے یہ (x) نشان ہے، وہ ناجائز اور منع ہے۔

### بدعت واجب :

بدعت کی صرف ایک قسم پر اختصار کے ساتھ گفتگو کرنا یہاں ضروری سمجھتا ہوں۔ اور وہ ہے بدعت واجب۔ شاید منافقین زمانہ کو یہ نام سنتے ہی چکر آجائے اور ان پر غشی طاری ہو جائے۔ کیونکہ بدعت اور واجب یہ دونوں منافقین زمانہ کے لیے متضاد ہیں۔ لیکن حقیقت یہ ہے کہ بدعت بھی کبھی واجب ہوتی ہے۔

عام طور پر قرآن مجید کا جو نسخہ پوری دنیا میں ہر سال لاکھوں کی تعداد میں چھپتا ہے۔ اس میں اعراب ہوتا ہے یعنی ہر لفظ پر زبر، زبر، پیش وغیرہ کی علامت ہوتی ہے اگر قرآن مجید میں اعراب نہ چھاپے جائیں اور بغیر اعراب کے صرف حروف والا ہی قرآن مجید شائع کیا جائے تو شاید ہی کوئی اسے صحیح پڑھ سکے بلکہ اچھے اچھے مولوی حضرات بھی قرآن مجید کو صحیح نہ پڑھ سکیں گے۔ نتیجتاً ایسی فاش غلطیاں ہوں گی کہ جس کی وجہ سے فساد معنی ہوں گے اور وہ فساد معنی یعنی مطلب کا بدل جانا کبھی کبھی کفر کی حد

تک پہنچ جائیں گے مثلاً قرآن مجید، پارہ ۱۶، سورہ طہ، آیت نمبر ۱۲۱ میں ہے۔

﴿ وَ عَصَى آدَمُ رَبَّهُ فَغَوَى ﴾

یعنی آدم سے اپنے رب کے حکم میں لغزش واقع ہوئی تو جو مطلب چاہا تھا اس کی راہ نہ پائی۔ (کنز الایمان)

اگر اس آیت پر اعراب نہ ہوں اور کوئی اس آیت کو معاذ اللہ اس طرح پڑھے ”وَ عَصَى آدَمَ رَبُّهُ فَغَوَى“ تو اس کے معنی معاذ اللہ یہ ہوں گے کہ آدم کے حکم میں اس کے رب سے لغزش واقع ہوئی تو جو مطلب چاہا تھا اس کی راہ نہ پائی۔

اسی طرح سورہ فاتحہ میں ﴿ أَنْعَمْتَ عَلَيْهِمْ ﴾ یعنی جن پر تو نے احسان کیا۔ اس آیت کو اگر کوئی ”أَنْعَمْتُ عَلَيْهِمْ“ پڑھے گا تو اس کے معنی معاذ اللہ یہ ہوں گے کہ جن پر میں نے احسان کیا۔ نتیجہ یہ ہوگا کہ نماز فاسد ہو جائے گی، لہذا قرآن مجید کے حروف والفاظ پر اعراب لگانے کی جب ضرورت محسوس کی گئی تو حاج بن یوسف ثقفی (المتوفی ۹۶ھ) نے قرآن مجید میں اعراب لگوائے اور ایک روایت میں خلیفہ عبد الملک بن مروان (المتوفی ۸۶ھ) کے زمانہ میں اس کی درخواست سے امیر المومنین سیدنا مولیٰ علی مشکل کشا رضی اللہ تعالیٰ عنہ کے شاگرد رشید حضرت ابوالاسود دؤلی نے لگائے۔ (حوالہ فتاویٰ رضویہ، مطبوعہ رضا اکیڈمی،

بمبئی، جلد ۱۲، ص ۲۱)

المختصر! قرآن مجید میں اعراب لگانا ایسی سخت ضرورت ہے کہ اس کے بغیر چارہ نہیں۔ اور یہ اعراب قرآن حضور اقدس صلی اللہ تعالیٰ علیہ وسلم اور صحابہ کرام رضوان اللہ تعالیٰ علیہم اجمعین کے زمانہ میں نہ تھے۔ اور یہ ایسی بدعت ہے کہ جس کے بغیر چارہ نہیں لہذا ملت اسلامیہ کے فقہاء نے اسے نہ صرف جائز قرار دیا بلکہ اس کو واجب فرمایا ہے لہذا یہ بدعت واجب ہے۔

اگر منافقین زمانہ صحیح معنی میں بدعت کے مخالف ہیں اور ان کے نزدیک ہر بدعت گمراہی ہے، تو ان پر لازم ہے کہ جس قرآن مجید کے نسخے میں اعراب لگے ہوئے ہوں، ان کو ہاتھ تک نہ لگائیں اور پورے قرآن سے اعراب مٹادیں۔

## حدیث شریف کا فرمان

ہر نیک اور جائز کام کے لیے قرآن مجید سے صریح حکم کا مطالبہ کرنا نری جہالت ہے۔ ہر فعل کا الگ اور صراحت سے حکم قرآن مجید میں نہیں پایا جاسکتا بلکہ لاکھوں کی تعداد میں وارد احادیث کریمہ میں بھی پایا جانا مشکل ہے اسی لیے تو سرکارِ دو عالم صلی اللہ تعالیٰ علیہ وسلم نے ارشاد فرمایا ہے :

”رَوَى الْبَرَّازُ عَنْ أَبِي الدَّرْدَاءِ قَالَ : قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ : مَا أَحَلَّ اللَّهُ فِي كِتَابِهِ فَهُوَ حَلَالٌ وَمَا حَرَّمَ فَهُوَ حَرَامٌ ، وَمَا سَكَتَ عَنْهُ فَهُوَ عَفْوٌ ، فَاقْبَلُوا مِنَ اللَّهِ عَافِيَتَهُ ، فَإِنَّ اللَّهَ لَمْ يَكُنْ لِيَنْسَى شَيْئًا ، ثُمَّ تَلَا ﴿ وَ مَا كَانَ رَبُّكَ نَسِيًّا ﴾ قَالَ الْبَرَّازُ : إِسْنَادُهُ صَالِحٌ - وَ صَحَّحَهُ الْحَاكِمُ .“

(حوالہ: البدعة الحسنة اصل من اصول التشريع ، ص ۱۰۸)



”حضرت بزار نے حضرت ابودرداء رضی اللہ تعالیٰ عنہ سے روایت فرمایا کہ انھوں نے کہا کہ حضور اقدس صلی اللہ تعالیٰ علیہ وسلم ارشاد فرماتے ہیں کہ :

اللہ تعالیٰ نے اپنی کتاب میں جو حلال فرمایا ہے، وہ حلال ہے اور اللہ تعالیٰ نے اپنی کتاب میں جو حرام فرمایا ہے، وہ حرام ہے، اور جس امر کے تعلق سے سکوت فرمایا ہے (یعنی نہ حلال کیا گیا نہ حرام) وہ معاف ہے۔ لہذا اللہ تعالیٰ سے عافیت طلب کرو، پس بیشک اللہ تعالیٰ کبھی کوئی چیز فراموش نہیں کرتا، پھر یہ آیت کریمہ تلاوت فرمائی ﴿ وَ مَا كَانَ رَبُّكَ نَسِيًّا ﴾ (سورہ مریم، آیت ۶۲، پارہ ۱۶) یعنی تیرا رب بھولنے والا نہیں۔“ (بزار نے کہا کہ اس حدیث کی اسناد صحیح ہیں اور حاکم نے بھی اسے

صحیح فرمایا ہے۔)

## ایک اور حدیث

”وَرَوَى الدَّارُ قُطَيْبِيُّ عَنْ أَبِي ثَعْلَبَةَ الْخَسْنِيِّ عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ قَالَ: إِنَّ اللَّهَ فَرَضَ فَرَائِضَ فَلَا تُضَيَعُوهَا وَحَدَّ حُدُودًا فَلَا تَعْتَدُوهَا، وَحَرَّمَ أَشْيَاءَ فَلَا تَنْتَهَكُوهَا، وَسَكَتَ عَنْ أَشْيَاءٍ رَحْمَةً بِكُمْ مِنْ غَيْرِ نَسْيَانٍ فَلَا تَبْحَثُوا عَنْهَا.“

(حوالہ: البدعة الحسنة اصل من اصول التشريع، ص ۱۰۸)



”اور دارقطنی نے حضرت ابو ثعلبہ حسنی سے روایت کیا کہ حضور اقدس صلی اللہ تعالیٰ علیہ وسلم ارشاد فرماتے ہیں کہ بے شک اللہ تعالیٰ نے کچھ فرائض فرض کیے ہیں تو انہیں مت چھوڑو، اور کچھ حدیں مقرر فرمائی ہیں تو اس سے آگے مت بڑھو، اور کچھ چیزیں حرام فرمائی ہیں تو اسے مت کرو اور کچھ چیزوں سے خاموشی اختیار فرمائی ہے اور یہ خاموشی اختیار کرنا تم پر رحم کرتے ہوئے بغیر بھولے ہے۔ تو ان معاملوں کے پیچھے مت پڑو۔“

مندرجہ بالا دونوں احادیث کریمہ صاف حکم فرما رہی ہیں کہ

☆ اللہ تعالیٰ نے جن کاموں کو حرام فرمایا ہے، وہ حرام ہیں۔

☆ اللہ تعالیٰ نے جن کاموں کو حلال فرمایا ہے، وہ حلال ہیں۔

لیکن قرآن مجید میں جن کاموں کے متعلق صریح اور صاف وضاحت نہیں فرمائی گئی کہ یہ کام حلال ہیں یا حرام؟ بلکہ ان کاموں کے تعلق سے سکوت فرمایا گیا ہے، وہ کام معاف ہیں، لیکن ان کاموں میں صرف اتنا ہی دیکھا جائے گا کہ ان کاموں کے کرنے سے شریعت مطہرہ کی خلاف ورزی نہ ہونی چاہیے یا ان کاموں کے کرنے سے کوئی سنت ختم نہ ہوتی ہو۔

ایک ضروری بات کی طرف قارئین کرام کی توجہ درکار ہے کہ مندرجہ دونوں احادیث میں سے دوسری حدیث کے جو الفاظ ہیں کہ ”وَسَكَتَ عَنْ أَشْيَاءٍ رَحْمَةً بِكُمْ مِنْ غَيْرِ نَسْيَانٍ فَلَا تَبْحَثُوا عَنْهَا.“ یعنی ”اور خاموشی اختیار کرنا، تم پر رحم کرتے ہوئے ہے، بغیر بھولے۔“ جس کا صاف مطلب یہ ہے کہ اللہ تعالیٰ نے کچھ کاموں کے تعلق سے سکوت اختیار فرمایا ہے، وہ بھول کر نہیں کیونکہ اللہ تعالیٰ بھولنے سے پاک ہے۔ بلکہ ہم پر رحم و کرم فرماتے ہوئے سکوت فرمایا ہے۔ اگر ان کاموں کو واجب یا فرض کر دیا گیا ہوتا، تو اس کے کرنے



کی ذمہ داری اور فکر لازم آتی اور اس کے ترک پر گناہ کا جرم عائد ہوتا اور اگر ان کاموں کو ناجائز یا حرام قرار دیا گیا ہوتا تو اس سے بچنے اور اس سے اجتناب کا التزام کرنا پڑتا اور اس کے کر لینے سے خلاف شرع کام کا ارتکاب، بلکہ گناہ صادر ہوتا۔ لہذا اللہ تعالیٰ نے اپنے حبیب اکرم صلی اللہ تعالیٰ علیہ وسلم کے صدقے و طفیل میں کچھ کاموں کے تعلق سے کسی قسم کا صریح حکم نازل نہیں فرمایا۔ لہذا ہم پر لازم ہے کہ ایسے کاموں کے بارے میں زیادہ جھک جھک اور بک بک نہ کریں اور نہ ہی ان کاموں کے بارے میں کرید کرید کر ہندی کی چندی کریں۔ کیونکہ حدیث شریف میں صاف حکم ہے کہ **فَلَا تَبْحَثُوا عَنْهَا**۔ یعنی ”ان معاملوں کے پیچھے مت پڑو“

لہذا میت کو دفن کرنے کے بعد قبر پر دی جانے والی اذان کے مسئلہ میں جب جواز کی اتنی ساری دلیلیں موجود ہیں اور یہ کام فی نفسہ اچھا ہے بلکہ اللہ تعالیٰ کے ذکر پر مشتمل ہے، تو ایسے جائز اور مستحب کام کو صرف ضد اور عناد کی بناء پر کھینچ تان کر ناجائز اور بدعت قرار دینے کی سعی بیجا کرنا سراسر حدیث کے فرمان کی خلاف ورزی ہے اور ایسے جائز و مستحب کام کے سلسلہ میں جھگڑا، فساد، مار پیٹ، گالی گلوچ جیسے رذیل افعال کا ارتکاب کر کے تفریق بین المسلمین یعنی مسلمانوں میں آپس میں

پھوٹ ڈالنا اور فتنہ برپا کرنا ناقابل معافی جرم ہے۔

### حضرت عمر فاروق اعظم رضی اللہ عنہ نے تراویح کی جماعت کو اچھی بدعت کہا:

دو حاضر کے منافقین بات بات میں ”بدعت، بدعت“ کا واویلا مچاتے ہیں اور ”ہر بدعت گمراہی ہے اور ہر گمراہی دوزخ میں ہے“ کا شور برپا کرتے پھرتے ہیں۔ اور اراق سابقہ میں ہم نے بدعت واجب کا تذکرہ کیا ہے جس میں صاف ثابت ہو گیا ہے کہ کچھ بدعات واجب بھی ہوتی ہیں۔

امیر المؤمنین خلیفۃ المسلمین غیظ المنافقین حضرت سیدنا عمر فاروق اعظم رضی اللہ تعالیٰ عنہ نے بھی ایک نئے کام کو ”بدعت“ اور وہ بھی ”اچھی بدعت“ فرمایا ہے۔  
ملاحظہ فرمائیں :

”عَنْ عَبْدِ الرَّحْمَنِ بْنِ عَبْدِ الْقَارِي قَالَ خَرَجْتُ مَعَ عُمَرَ بْنِ الْخَطَّابِ رَضِيَ اللَّهُ عَنْهُ لَيْلَةً فِي رَمَضَانَ إِلَى الْمَسْجِدِ فَإِذَا النَّاسُ أَوْزَاعٌ مُتَفَرِّقُونَ فَيُصَلِّي الرَّجُلُ لِنَفْسِهِ وَيُصَلِّي الرَّجُلُ فَيُصَلِّي بِصَلَاتِهِ الرَّهْطُ فَقَالَ عُمَرُ بْنُ الْخَطَّابِ رَضِيَ اللَّهُ عَنْهُ وَاللَّهِ إِنِّي لَأَرَى لَوْ جَمَعْتُ هَؤُلَاءِ عَلَى قَارِيٍّ وَاحِدٍ لَكَانَ أَمْثَلًا ثُمَّ عَزَمَ فَجَمَعَهُمْ عَلَى أَبِي بِنِ كَعْبٍ قَالَ ثُمَّ خَرَجْتُ مَعَهُ لَيْلَةً أُخْرَى وَالنَّاسُ يُصَلُّونَ

بِصَلَاةٍ قَارِئِهِمْ فَقَالَ عُمَرُ بْنُ الْخَطَّابِ رَضِيَ اللَّهُ عَنْهُ نِعْمَ الْبِدْعَةُ هَذِهِ ... الخ“



”حضرت عبدالرحمن بن عبدالقاری سے مروی ہے انھوں نے کہا کہ میں حضرت عمر بن خطاب رضی اللہ تعالیٰ عنہ کے ساتھ رمضان کی ایک رات میں مسجد پہنچا تو لوگ الگ الگ نمازیں پڑھ رہے تھے۔ ہر شخص اپنی اپنی نمازیں پڑھ رہا ہے، تو عمر بن خطاب نے فرمایا تم خدا کی میں سمجھتا ہوں کہ اگر میں ان لوگوں کو ایک امام پر جمع کر دوں تو یہ زیادہ بہتر ہوگا۔ پھر عمر بن خطاب نے ارادہ فرمایا اور ابی بن کعب کو امام مقرر فرمادیا۔ راوی کہتے ہیں پھر میں عمر بن خطاب کے ساتھ دوسری رات مسجد پہنچا تو لوگ ایک امام کے پیچھے نماز پڑھ رہے ہیں۔ یہ دیکھ کر عمر بن خطاب نے فرمایا ”کیا ہی عمدہ ہے یہ بدعت“۔۔۔ (حوالہ: السنن الكبرى للبيهقي، كتاب الصلاة، باب قيام شهر رمضان، ۲/ ۴۹۳، دار المعرفة، بيروت، لبنان)

اس حدیث کے الفاظ ”نِعْمَ الْبِدْعَةُ هَذِهِ“ یعنی ”کیا ہی عمدہ ہے یہ بدعت ہے“ غور طلب ہیں۔ امیر المؤمنین حضرت عمر فاروق اعظم رضی اللہ تعالیٰ عنہ نے تراویح کی نماز باجماعت پڑھنے کو اچھی بدعت فرمایا۔ لہذا ہم اس ضمن میں طویل

بحث نہ کرتے ہوئے صرف اتنا ہی عرض کرتے ہیں کہ ہر بدعت بری نہیں۔ بعض بدعات اچھی بھی ہیں اور بعض بدعات تو ایسی ضروری ہیں کہ ہمارے دینی معاملات میں ایسی گھل مل گئی ہیں کہ ان بدعات کے ارتکاب کے بغیر کوئی چارہ نہیں۔ مثلاً: قرآن مجید میں اعراب، مساجد میں حوض، وضو کے لیے پانی کے ٹل وغیرہ، علاوہ ازیں کتب احادیث کو ترتیب دینا، اس کی طباعت و اشاعت، کتب اصول حدیث، کتب اصول فقہ کو ترتیب دینا، اس کی طباعت و اشاعت، اصول حدیث اور اصول فقہ کا علم، صرف و نحو کی تعلیم اور صرف و نحو کی کتابیں لکھنا، مرتب کرنا، چھاپنا، وغیرہ ہزاروں بدعات ایسی ہیں جن کا ہمارے کئی دینی معاملات کے ساتھ چولی دامن کا ساتھ جیسا سابقہ ہے۔

منافقین زمانہ صرف عظمت انبیاء و اولیاء سے اور فلاح مؤمنین کے تعلق سے کیے جانے والے کاموں پر ہی بدعت کا فتویٰ تھوپتے ہیں۔ حالانکہ وہ خود ہزاروں بدعات کے ارتکاب میں ملوث بلکہ غرق ہیں۔

### بقول رشید احمد گنگوہی بخاری شریف کا ختم بدعت نہیں :

منافقین پیدا کرنے والی فیکٹری یعنی دارالعلوم دیوبند میں ہر سال بخاری شریف کا ختم ہوتا ہے۔ علاوہ ازیں کسی مصیبت کے وقت بخاری شریف کا ختم کرنے کے تعلق سے وہابی دیوبندی جماعت کے امام ربانی اور تبلیغی جماعت کے بانی مولوی

الیاس کا ندھلوی کے استاذ و پیر مولوی رشید احمد گنگوہی کا ایک فتویٰ ملاحظہ فرمائیں :

### سوال :

”کسی مصیبت کے وقت بخاری شریف کا ختم کرنا قرونِ ثلاثہ سے ثابت ہے یا نہیں؟ اور بدعت ہے یا نہیں؟“

### جواب :

”قرونِ ثلاثہ میں بخاری تالیف نہیں ہوئی تھی مگر اس کا ختم درست ہے کہ ذکر خیر کے بعد دعا قبول ہوتی ہے۔ اس کا اصل شرع سے ثابت ہے۔ بدعت نہیں۔ فقط رشید احمد عفی عنہ“ (حوالہ: فتاویٰ رشیدیہ، محبوب بطرز جدید، ناشر مکتبہ تھانوی، دیوبند، ص ۱۶۶)

قارئین کرام سے مودبانہ التماس ہے کہ اس فتوے کا بنظر عمیق مطالعہ فرمائیں۔ اس فتوے کے حسب ذیل جملے غور طلب ہیں۔

■ قرونِ ثلاثہ میں بخاری تالیف نہیں ہوئی تھی، مگر اس کا ختم درست ہے۔

اس جملے میں صاف اقرار کیا گیا ہے کہ قرونِ ثلاثہ یعنی صحابہ کرام، تابعین

عظام اور تبع تابعین کے زمانہ میں بخاری شریف تالیف نہ ہونے کی وجہ سے بدعت ہونے کے باوجود اس کا ختم درست ہے۔ کیوں؟

اس لیے کہ ہر سال دارالعلوم دیوبند میں بخاری شریف کا ختم بڑے اہتمام اور نمود و نمائش کے ساتھ ہوتا ہے۔

### ■ ذکر خیر کے بعد دعا قبول ہوتی ہے۔


تو ہم بھی میت کو دفن کرنے کے بعد جو اذان دیتے ہیں، وہ اذان ذکر خیر نہیں تو اور کیا ہے؟ اذان کے تمام جملے ذکر اللہ، ذکر رسول اور دعوت نیکی پر مشتمل ہونے کی وجہ سے یقیناً اور بلاشک و شبہ ذکر خیر ہی ہیں اور اس طرح اذان کے ذریعہ ذکر خیر کرنے کے بعد ہم میت کے لیے منکر نکیر کے سوالات کے جوابات دینے میں ثابت قدم رہنے کی دعا کرتے ہیں۔ اور امید کرتے ہیں کہ ہماری دعا قبول ہوگی اور مردہ ثابت قدم رہ کر نکیرین کو صحیح جواب دے گا کیونکہ ”ذکر خیر کے بعد دعا قبول ہوتی ہے۔“

■ اس کا اصل شرع سے ثابت ہے۔ بدعت نہیں۔

تو اذانِ قبر کا اصل بھی شرع سے ثابت ہے۔ اس کتاب میں درج دلیل نمبر

۲۱ء اور ۳ سے اذانِ قبر کا شرع سے ثابت ہونا روزِ روشن کی طرح ظاہر ہے۔ لہذا یہ بھی بدعتِ مذمومہ کے حکم میں نہیں۔

الحمد للہ! منافقینِ زمانہ کے پیشوا مولوی رشید احمد گنگوہی کے ختمِ بخاری کے بدعت نہ ہونے کے فتویٰ پر منطبق کر کے اذانِ قبر بھی بلا شک و شبہ بدعت نہیں۔  
المختصر! ہم اذانِ قبر کے ذریعہ اپنے مسلمان میت کی اعانت کرتے ہیں اور اپنے مسلمان بھائی کی مدد کرنا بحکمِ حدیث محمود اور ماجور ہے۔



## فہرستِ عناوین

صفحہ	عنوان
4	اہداء
5	تقدیم (مولانا نعمان اعظمی)
12	آغاز سخن
12	دفن کے بعد قبر پر اذان دینا جائز ہے
13	دلیل نمبر 1
14	حدیث: میت کے لیے ثابت قدم رہنے کی دعا کریں
14	قبر میں بہکانے کے لیے شیطان آتا ہے
16	حدیث: اذان سے شیطان پیٹھ پھیر کر بھاگتا ہے
16	حدیث: اذان سے شیطان ۳۶ میل دور بھاگتا ہے
16	حدیث: جب شیطان کا کھٹکا ہو اذان کہو۔

صفحہ	عنوان
17	دلیل نمبر 2
18	حدیث: رسول اللہ ﷺ نے سعد بن معاذ کی قبر پر تکبیر و تسبیح کی
19	شرح حدیث
20	تکبیر و تسبیح سے ان کی قبر کشادہ ہوگی
22	حدیث: تلبیہ کے الفاظ
23	تلبیہ کے الفاظ میں ائمہ نے زیادتی روا رکھی ہے
24	دلیل نمبر 3
25	حدیث: حالت نزع میں لا الہ الا اللہ کی تلقین کرو
26	منکر نکیر کے تین سوالات اور اذان سے اس کے جوابات
28	اذانِ قبر پر جاہلانہ اعتراض اور اس کا علمی جواب
30	اس جواب پر منکرین کا مضحکہ خیز اعتراض
31	جواب اعتراض

صفحہ	عنوان
32	حدیث: بندہ کو اللہ سے زیادہ قرب حالت سجدہ میں ہوتا ہے
33	يَوْمَ يُكْشَفُ... الآية کی تفسیر
35	ایک مزید اعتراض اور اس کا جواب
38	منافقین کا آخری حربہ اور وہ بھی ناکام
40	ایک ہی نظر میں بدعت کے اقسام سمجھنے کا نقشہ
41	بدعت واجب کی تفصیل اور اس کی مثالیں
43	حدیث شریف کا فرمان
45	ایک اور حدیث۔ دربارہٴ اباحت و ممانعت
48	حضرت عمر فاروق اعظم نے تراویح کی جماعت کو اچھی بدعت کہا
50	بقول رشید احمد گنگوہی بخاری شریف کا ختم بدعت نہیں

